

"Üçrəngli bayrağımız: milli qururumuzun simvolu"

Qubanın Zərdabi qəsəbə tam orta ümumtəhsil məktəbində rayon icra hakimiyyəti, Dini Qurumlarla İş üzrə Dövlət Komitəsinin Quba-Xaçmaz regional bölməsi, İnsan hüquqları üzrə müvəkkilin Şimal Regional Mərkəzi və Regional Təhsil İdarəsinin birgə təşkilatçılığı ilə "Konstitusiya və Suverenlik İli" çərçivəsində "Üçrəngli bayrağımız: milli qururumuzun simvolu" mövzusunda tədbir keçirilib.

Öncə Azərbaycan Respublikasının Dövlət Himni səsləndirilib, Ümummilli Lider Heydər Əliyevin və vətənimizin azadlığı, müstəqilliyi, ərazi bütövlüyü və suverenliyi uğrunda şəhid olmuş həmvətənlərimizin xatirəsi yad edilib.

Çıxışlarda 5 il öncə Ali Baş Komandan, Prezident İlham Əliyevin rəhbərliyi ilə Azərbaycanın rəşadətli ordusu tərəfindən ölkəmizin ərazi bütövlüyü və suverenliyinin təmin edildiyi diqqətə çatdırılıb. Eyni zamanda suverenliyin qorunmasında dini, mənəvi həmrəyliyin rolundan bəhs olunaraq qeyd edilib ki, Konstitusiyamızda vətəndaş hüquqları, o cümlədən dini azadlıqlar öz əksini tapmışdır. Vurğulanıb ki, dilimiz, dini inancımız, adət-ənənələrimiz, tarixən bu torpaqlarda mövcud olmuş birgəyaşayış mühiti, tolerantlıq, vətənə sevgi, şəhidlik və qazilik kimi xüsusiyyətlərimiz milli-mənəvi dəyərlərimizdir. Bu dəyərlərə sadıqlıq, onları yaşatmaq, təbliğ etmək, nəsillərə sevdirmək xalqımızın gələcəyi naminə vacib və əhəmiyyətlidir.

*Akif ƏLİYEV,
"Azərbaycan"*